

السلام علیکم ورحمۃ اللہ وبرکاتہ

میں ایک پرائیویٹ ادارے میں ملازم ہوں جہاں ملازمت کی تمام سہولتیں میسر ہیں۔ پراویڈنٹ فنڈ اور ویلفیئر فنڈ کا اہتمام ہے۔ میں حج پر جانے کا ارادہ رکھتا ہوں۔ دفتر پراویڈنٹ یا ویلفیئر فنڈ سے قرض حسنہ کے طور پر بھی رقم مل سکتی ہے، کیا میں اس سفر سعید کے لیے دفتر کے کسی فنڈ سے ادھار رقم لے سکتا ہوں جو بالاقساط میری تنخواہ سے وضع ہوتی رہے گی۔ (سائل صوفی نور الحسن لائپوری ملازم دفتر امر و زلاہور ۱۸/۴/۲۰۲۱ء)

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ!

الحمد لله، والصلاة والسلام على رسول الله، أما بعد

بسم الله الرحمن الرحيم، اقول وبالله التوفيق۔ آپ اگر اس پوزیشن میں ہیں کہ فریضہ حج کی ادائیگی کے بعد با فراغت اور آسانی سے قرضہ ادا کر سکیں گے تو اس میں کوئی حرج نہیں ہے اور آپ کا فریضہ حج بھی ان شاء اللہ ادا ہو جائے گا کیونکہ قرآن مجید میں اللہ تعالیٰ کا ارشاد ہے: **وَلِلّٰهِ عَلَى النَّاسِ حِجُّ الْبَيْتِ مَنِ اسْتَطَاعَ اِلَيْهِ سَبِيْلًا** (ال عمران: ۹۷) ”اور لوگوں پر اللہ کا حج، یعنی فرض ہے کہ جو اس گھر تک جانے کا مقدور رکھے وہ اس کا حج کرے۔“ اس آیت کریمہ پر غور کرنے سے معلوم ہوتا ہے کہ گویا استطاعت کے لیے ذاتی نقد رقم موجود ہونا کوئی ضروری نہیں چنانچہ اس مضموم کی تائید ان احادیث شریفہ سے بھی ہوتی ہے۔

- ((عن انس رضي الله عنه قال ان رسول الله صلى الله عليه وسلم سئل عن قول الله عز وجل من استطاع اليه سبيلا، قال الزاد والراحلة رواه الحاكم وقال صحيح على شرط البخاري ومسلم ولم يحضر جاهد)) (نيل الاوطار ج ۵ ص ۲۵ وفتاویٰ اندیزہ ج ۲ ص ۱۹)

یعنی حضرت انس سے روایت ہے کہ نبی کریم صلی اللہ علیہ وسلم سے اللہ تعالیٰ کے ارشاد **مَنِ اسْتَطَاعَ اِلَيْهِ سَبِيْلًا** کے متعلق سوال کیا گیا تو جواب میں آپ صلی اللہ علیہ وسلم نے فرمایا کہ استطاعت سے سفر خرچ اور سواری مراد ہے۔

- ((عن الحسن قال قرأ رسول الله صلى الله عليه وسلم ولله على الناس حج البيت من استطاع اليه سبيلا فلما لوي ايا رسول الله ما السبيل قال الزاد والراحلة ورواه وكيع في تفسيره عن يونس)) (تفسير ابن كثير ج ۱ ص ۲۸۷)

حضرت حسن فرماتے ہیں کہ رسول اللہ صلی اللہ علیہ وسلم **مَنِ اسْتَطَاعَ اِلَيْهِ سَبِيْلًا** تلاوت فرمائی تو صحابہ کرام رضی اللہ عنہم نے عرض کیا، حضرت سبیل سے کیا مراد ہے تو آپ نے فرمایا کہ اس سے مراد سفر خرچ اور سواری ہے۔

- ((ان عمر بن الخطاب قال ان السبيل الزاد والراحلة)) (مصنف ابن أبي شيبة ج ۹ ص ۳۴)

”حضرت عمرؓ نے فرمایا کہ اس سے مراد سفر خرچ اور سواری ہے۔“

- ((عن بن لاس اخراعي قال حملنا النبي صلى الله عليه وسلم على ابل الصدقة للحج والعرة)) (رواه احمد وذكره البخاري تعليقا كذا في المنتقى لابن تيمية ج ۳ طبع دہلی ۴)

یعنی حضرت ابن لاس خراعی کہتے ہیں کہ حضرت محمد صلی اللہ علیہ وسلم نے ہمیں سفر حج و عمرہ میں سواری کے لیے زکوٰۃ کے اونٹ دیے۔ قرآن مجید کی آیت کریمہ اور پہلی تین حدیثوں سے پتہ چلتا ہے کہ فریضہ حج سے عمدہ برآ ہونے کے لیے ذاتی نقد رقم کا ہونا ضروری نہیں ہے اور مسند احمد والی۔ یعنی چوتھی حدیث سے یہ معلوم ہوتا ہے کہ فریضہ حج کے سفر کے لیے تعاون حاصل کرنا بھی جائز ہے اور تعاون کی ایک قسم قرض حسنہ بھی ہے لہذا اس قرضہ حسنہ سے حج کرنے میں کوئی قباحت معلوم نہیں ہوتی مگر تعاون اور قرض حسنہ پاکیزہ اور طیب مال سے ہونا چاہیے۔ ورنہ فریضہ ادا نہ ہوگا کیونکہ حرام مال کے ذریعہ ادا کی ہوئی عبادت مقبول نہیں ہوتی۔ چنانچہ حدیث میں ہے:

(عن أبي هريرة قال قال رسول الله صلى الله عليه وسلم ان الله طيب لا يقبل الا طيبا)) (رواه مسلم، مشکوٰۃ ص ۲۴۱)

”رسول اللہ صلی اللہ علیہ وسلم نے فرمایا کہ اللہ تعالیٰ پاک ہے اور پاک مال کو ہی قبول کرتا ہے۔“

حضرت شیخ الکل استاذ العرب واللہم مولانا سید محمد نذیر حسین رحمۃ اللہ علیہ نے بھی استطاعت کے متعلق ہونے کی تصدیق فرمائی ہے۔ فتاویٰ نذیریہ جلد اول ۵۱۸ دہلی اور حنفیہ سے مولانا اشرف علی تھانوی مرحوم نے فتاویٰ امدادیہ (میں لکھا ہے کہ اگر امید ادا کی ہو تو قرض لینا جائز ہے۔ (کذا فی رد المحتار فی اول کتاب الحج، فتاویٰ امدادیہ ج ۲ ص ۱۶۱)

فیصلہ:

ان تصریحات کی روشنی میں آپ اگر قرض لے کر حج ادا کرنے کی سعادت حاصل کر لیتے ہیں، تو آپ کا فریضہ ادا ہو جائے گا۔ ان شاء اللہ تعالیٰ بشرطیکہ اس قرض کی رقم سوپر مشنل نہ اور نہ ہی آپ کو اس رقم کے ساتھ مزید رقم

(بطور سود کے دینی پڑے۔ علاوہ ازیں اہل و عیال کے لیے آپ کی واپسی تک نان و نفقہ بھی موجود ہو۔) ہذا عندی واللہ اعلم الراقم الاثم محمد عبید اللہ خان جتوئی فیہ وزفوری خطیب شہر جھنگ

مدیر الاعتصام:

سنن بیہقی میں باب الاستطاعت للرجح کے تحت طارق بن عبد الرحمن سے ایک اثر مستقول ہے کہ ابن ابی اوفیٰ سے سوال ہوا کہ قرض لے کر حج کیا جاسکتا ہے۔ انہوں نے کہا اللہ سے رزق طلب کیا جائے اور قرض نہ لیا جائے یہ فتویٰ ذکر کر کے طارق کہتے ہیں ہم کہا کرتے تھے کہ عام حالات کے مطابق اگر قرض کی ادائیگی میں بظاہر کوئی وقت نہ ہو تو اس طریقے سے حج کرنے میں کوئی حرج نہیں۔

(عن طارق قال سمعت ابن ابی اوفیٰ یسأل عن الرجل یستقرض ورجح قال یستقرض اللہ ولا یستقرض قال وکنا نقول لا یستقرض الا ان یمکن له وفا) (سنن ج ۲ ص ۳۳۳)

بعض سلف سے قرض لے کر حج کرنا روایتوں میں ہے جیسا کہ مصنف ابن ابی شیبہ ص ۱۱۹ ج ۴ طبع حیدرآباد دکن میں حضرت محمد بن المنکدر سے مروی ہے، انہ یستقرض ورجح فقیل لہ مستقرض ورجح فقال ان الحج اقصیٰ للدين۔ کہ وہ حج کے لیے قرض اٹھا لیتے تھے، اس پر ان سے پوچھا گیا، حضرت قرض اٹھا کر حج، انہوں نے جواب دیا حج کی برکت سے ادائیگی قرض کی زیادہ امید ہے اس اثر امام ابن ابی شیبہ کی تبویب بھی امام بیہقی کی تبویب کے ہم معنی ہے۔ ہذا ما (عندی واللہ اعلم) (انبار الاعتصام جلد ۲۲ شمارہ ۱)

ہذا ما عندی واللہ اعلم بالصواب

فتاویٰ علمائے حدیث

جلد 08 ص 49-52

محدث فتویٰ

